

Mooka Panchasati - Kataksha satakam (4)

మూకపంచశతి -

కటాక్షశతకం (4)

మోహంధకారనివహం వినిహంతుమీడే
మూకాత్మనామపి మహాకవితావదాన్యాన్ |
శ్రీకాంచిదేశశిశిరీకృతిజాగరూకాన్
ఏకాంరనాథతరుణీకరుణావలోకాన్ || 1 ||
మాతర్జయంతి మమతాగ్రహమోక్షణాని
మాహేంద్రనీలరుచిశిక్షణదక్షిణాని |
కామాక్షి కల్పితజగత్తయరక్షణాని
త్వద్వీక్షణాని వరదానవిచక్షణాని || 2 ||
ఆనంగతంత్రవిధిదర్శితకౌశలానాం

ఆనందమందపరిఘూర్ణితమంధరాణాం |

తారల్యమంబ తవ తాడితకర్ణసీంనాం

కామాక్షి ఖేలతి కటాక్షనిరీక్షణానాం || 3 ||

కల్లోలితేన కరుణారసవేల్లితేన

కల్మాషితేన కమనీయమృదుస్మితేన |

మామంచితేన తవ కించన కుంచితేన

కామాక్షి తేన శిశిరీకురు వీక్షితేన || 4 ||

సాహాయ్యకం గతవతీ ముహూరర్జునస్య

మందస్మితస్య పరితోషితభీమచేతాః |

కామాక్షి పాండవచమూరివ తావకీనా

కర్ణాంతికం చలతి హంత కటాక్షలక్ష్మీః || 5 ||

అస్తం క్షణాన్నయతు మే పరితాపసూర్యం

ఆనందచంద్రమసమానయతాం ప్రకాశం |

కాలాంధకారసుషుమాం కలయందిగంతే

కామాక్షి కోమలకటాక్షనిశాగమస్తే || 6 ||

తాటాంకమౌక్తికరుచాంకురదంతకాంతిః

కారుణ్యహస్తీపశిఖామణినాధిరూఢః |

ఉన్మాలయత్వశుభపాదపమస్మదీయం

కామాక్షి తావకకటాక్షమతంగజేంద్రః || 7 ||

ఛాయాభరేణ జగతాం పరితాపహారీ

తాటంకరత్నమణితల్లజపల్లవశ్రీః |

కారుణ్యనామ వికిరన్మకరందజాలం

కామాక్షి రాజతి కటాక్షసురద్రుమస్తే || 8 ||

సూర్యాశ్రయప్రణయినీ మణికుండలాంశు-

లోహిత్యకోకనదకాననమాననీయా |

యాంతీ తవ స్మరహారాననకాంతిసింధుం

కామాక్షి రాజతి కటాక్షకలిందకన్యా || 9 ||

ప్రాప్నోతి యం సుకృతినం తవ పక్షపాతాత్

కామాక్షి వీక్షణవిలాసకలాపురంధ్రీ |

సద్యస్తమేవ కిల ముక్తివధూర్వణితే

తస్మాన్నితాంతమనయోరిదమైకమత్యం || 10 ||

యాంతీ సదైవ మరుతామనుకూలభావం

భ్రూవల్లిశక్రధనురుల్లసితా రసార్ద్రా |

కామాక్షి కౌతుకతరంగితనీలకంఠా

కాదంబినీవ తవ భాతి కటాక్షమాలా || 11 ||

గంగాంభసి స్మితమయే తపనాత్మజేవ

గంగాధరోరసి నవోత్పలమాలికేవ |

వక్త్రప్రభాసరసి శైవలమండలీవ

కామాక్షి రాజతి కటాక్షరుచిచ్ఛటా తే || 12 ||

సంస్కారతః కిమపి కందలితాన్ రసజ్ఞ-

కేదారసీంని సుధియాముపభోగయోగ్యాన్ |

కళ్యాణసూక్తిలహరీకలమాంకురాన్నః

కామాక్షి పక్ష్మలయతు త్వదపాంగమేఘః || 13 ||

చాంచల్యమేవ నియతం కలయన్ప్రకృత్యా

మాలిన్యభూః శ్రుతిపథాక్రమజాగరూకః |

కైవల్యమేవ కిముకల్పయతే నతానాం

కామాక్షి చిత్రమపి తే కరుణాకటాక్షః || 14 ||

సంజీవనే జనని చూతశిలీముఖస్య

సంమోహనే శశికిశోరకశేఖరస్య |

సంస్తంభనే చ మమతాగ్రహచేష్టితస్య

కామాక్షి వీక్షణకలా పరమౌషధం తే || 15 ||

నీలోఽపి రాగమధికం జనయన్పురారేః

లోలోఽపి భక్తిమధికాం దృఢయన్నరాణాం |

వక్రోఽపి దేవి నమతాం సమతాం వితన్వన్

కామాక్షి నృత్యతు మయి త్వదపాంగపాతః || 16

||

కామద్రుహో హృదయయంత్రణజాగరూకా

కామాక్షి చంచలదృగంచలమేఖలా తే |

ఆశ్చర్యమంబ భజతాం ఝటితి స్వకీయ-

సంపర్క ఏవ విధునోతి సమస్తబంధాన్ || 17 ||

కుంఠీకరోతు విపదం మమ కుంచితభ్రూ-

చాపాంచితః శ్రితవిదేహభవానురాగః |

రక్షోపకారమనిశం జనయన్జగత్యాం

కామాక్షి రామ ఇవ తే కరుణాకటాక్షః || 18 ||

శ్రీకామకోటి శివలోచనశోషితస్య

శృంగారబీజవిభవస్య పునఃప్రరోహా |

ప్రేమాంభసార్థమచిరాత్ప్రచురేణ శంకే

కేదారమంబ తవ కేవలదృష్టిపాతం || 19 ||

మాహాత్మ్యశేవధిరసౌ తవ దుర్విలంఘ్య-

సంసారవింధ్యగిరికుంఠనకేలిచుంచుః |

ధైర్యాంబుధిం పశుపతేశ్చులకీకరోతి

కామాక్షి వీక్షణవిజృంభణకుంభజన్మా || 20 ||

పీయూషవర్షశిశిరా స్ఫుటదుత్పలశ్రీ-

మైత్రీ నిసర్గమధురా కృతతారకాప్తిః |

కామాక్షి సంశ్రితవతీ వపురష్టమూర్తేః

జ్యోత్స్నా యతే భగవతి త్వదపాంగమాలా || 21 ||

అంబ స్మరప్రతిభటస్య వపుర్మనోజ్ఞం

అంభోజకాననమివాంచితకంటకాభం |

భృంగీవ చుంబతి సదైవ సపక్షపాతా

కామాక్షి కోమలరుచిస్త్యదపాంగమాలా || 22 ||

కేశప్రభాపటలనీలవితానజాలే

కామాక్షి కుండలమణిచ్ఛవిదీపశోభే |

శంకే కటాక్షరుచిరంగతలే కృపాఖ్యా

శైలూషికా నటతి శంకరవల్లభే తే || 23 ||

అత్యంతశీతలమతంద్రయతు క్షణార్థం

అస్తోకవిభ్రమమనంగవిలాసకందం |

అల్పస్మితాదృతమపారకృపాప్రవాహం

అక్షిప్తరోహమచిరాన్మయి కామకోటి || 24 ||

మందాక్షరాగతరలీకృతిపారతంత్ర్యాత్

కామాక్షి మంథరతరాం త్వదపాంగడోలాం |

ఆరుహ్య మందమతికౌతుకశాలి చక్షుః

ఆనందమేతి ముహూరర్థశశాంకమౌళేః || 25 ||

త్రైయంబకం త్రిపురసుందరి హర్మ్యభూమి-

రంగం విహారసరసీ కరుణాప్రవాహః |

దాసాశ్చ వాసవముఖాః పరిపాలనీయం

కామాక్షి విశ్వమపి వీక్షణభూభృతస్తే || 26 ||

వాగీశ్వరీ సహచరీ నియమేన లక్ష్మీః

భ్రూవల్లరీవశకరీ భువనాని గేహం |

రూపం త్రిలోకనయనామృతమంబ తేషాం

కామాక్షి యేషు తవ వీక్షణపారతంత్రీ || 27 ||

మాహేశ్వరం ఝటితి మానసమీనమంబ

కామాక్షి ధైర్యజలధౌ నితరాం నిమగ్నం |

జాలేన శృంఖలయతి త్వదపాంగనానా

విస్తారితేన విషమాయుధదాశకోఽసౌ || 28 ||

ఉన్మథ్య బోధకమలాకారమంబ జాడ్య-

స్తంబేరమం మమ మనోవిపినే భ్రమంతం |

కుంఠీకురుష్వ తరసౌ కుటిలాగ్రసీంనా

కామాక్షి తావకకటాక్షమహాంకుశేన || 29 ||

ఉద్వేల్లితస్తబకితైర్లలితైర్విలాసైః

ఉత్థాయ దేవి తవ గాఢకటాక్షకుంజాత్ |

దూరం పలాయయతు మోహమృగీకులం మే

కామాక్షి సత్వరమనుగ్రహకేసరీంద్రః || 30 ||

స్నేహోద్యతాం విదలితోత్పలకాంతిచోరాం

జేతారమేవ జగదీశ్వరి జేతుకామః |

మానోద్ధతో మకరకేతురసౌ ధునీతే

కామాక్షి తావకకటాక్షకృపాణవల్లీం || 31 ||

శ్రౌతీం వ్రజన్నపి సదా సరణిం మునీనాం

కామాక్షి సంతతమపి స్మృతిమార్గగామీ |

కౌటిల్యమంబ కథమస్థిరతాం చ ధత్తే

చౌర్యం చ పంకజరుచాం త్వదపాంగపాతః || 32 ||

నిత్యం శ్రుతేః పరిచితౌ యతమానమేవ

నీలోత్పలం నిజసమీపనివాసలోలం |

ప్రీత్యైవ పారయతి వీక్షణదేశికేంద్రః

కామాక్షి కింతు తవ కాలిమసంప్రదాయం || 33 ||

భ్రాంత్యా ముహూః స్తబకితస్మితఫేనరాశౌ

కామాక్షి వక్తరుచిసంచయవారిరాశౌ |

ఆనందతి త్రిపురమర్దననేత్రలక్ష్మీః

ఆలంబ్య దేవి తవ మందమపాంగసేతుం || 34 ||

శ్యామా తవ త్రిపురసుందరి లోచనశ్రీః

కామాక్షి కందళితమేదురతారకాంతిః |

జ్యోత్స్నా వతీ స్మితరుచాపి కథం తనోతి

స్పర్ధామహో కువలయైశ్చ తథా చకోరైః || 35 ||

కాలాంజనం చ తవ దేవి నిరీక్షణం చ

కామాక్షి సాంయసరణిం సముపైతి కాంత్యా |

నిశ్శేషనేత్రసులభం జగతీషు పూర్వ-

మన్యత్త్రినేత్రసులభం తుహినాద్రికన్యే || 36 ||

ధూమాంకురో మకరకేతనపావకస్య

కామాక్షి నేత్రరుచినీలిమచాతురీ తే |

అత్యంతమద్భుతమిదం నయనత్రయస్య

హర్షోదయం జనయతే హరుణాంకమౌళేః || 37 ||

ఆరంభలేశసమయే తవ వీక్షణస్య

కామాక్షి మూకమపి వీక్షణమాత్రనంరం |

సర్వజ్ఞతా సకలలోకసమక్షమేవ

కీర్తిస్వయంవరణమాల్యవతీ వృణీతే || 38 ||

కాలాంబువాహ ఇవ తే పరితాపహారీ

కామాక్షి పుష్కరమధః కురుతే కటాక్షః |

పూర్వః పరం క్షణరుచా సముపైతి మైత్రీ-

మన్యస్తు సంతతరుచిం ప్రకటీకరోతి || 39 ||

సూక్ష్మేఽపి దుర్గమతరేఽపి గురుప్రసాద-

సాహాయ్యకేన విచరన్న పవర్గమార్గే |

సంసారపంకనిచయే న పతత్యముం తే

కామాక్షి గాఢమవలంబ్య కటాక్షయష్టిం || 40 ||

కామాక్షి సంతతమసౌ హరినీలరత్న

స్తంభే కటాక్షరుచిపుంజమయే భవత్యాః |

బద్ధోఽపి భక్తినిగళైర్మమ చిత్తహస్తీ

స్తంభం చ బంధమపి ముంచతి హంత చిత్తం || 41

||

కామాక్షి కార్ణ్యమపి సంతతమంజనం చ

బిభ్రన్ని సర్గతరలోఽపి భవత్కటాక్షః |

వైమల్యమన్వహమనంజనతా చ భూయః

స్థైర్యం చ భక్తహృదయాయ కథం దదాతి || 42 ||

మందస్మితస్తబకితం మణికుండలాంశు-

స్తోమప్రవాలరుచిరం శిశిరీకృతాశం |

కామాక్షి రాజతి కటాక్షరుచేః కదంబం

ఉద్యానమంబ కరుణాహరిణేక్షణాయాః || 43 ||

కామాక్షి తావకకటాక్షమహేంద్రనీల-

సింహాసనం శ్రితవతో మకరధ్వజస్య |

సాంరాజ్యమంగళవిధౌ మణికుండలశ్రీః

నీరాజనోత్సవతరంగితదీపమాలా || 44 ||

మాతః క్షణం స్పృపయ మాం తవ వీక్షితేన

మందాక్షితేన సుజనైరపరోక్షితేన |

కామాక్షి కర్మతిమిరోత్కరభాస్కరేణ

శ్రేయస్కరేణ మధుపద్యుతితస్కరేణ || 45 ||

ప్రేమాపగాపయసి మజ్జనమారచయ్య

యుక్తః స్మితాంశుకృతభస్మవిలేపనేన |

కామాక్షి కుండలమణిద్యుతిభిర్జటాలః

శ్రీకంఠమేవ భజతే తవ దృష్టిపాతః || 46 ||

కైవల్యదాయ కరుణారసకింకరాయ

కామాక్షి కందలితవిభ్రమశంకరాయ |

ఆలోకనాయ తవ భక్తశివంకరాయ

మాతర్నమోఽస్తు పరతంత్రితశంకరాయ || 47 ||

సాంరాజ్యమంగళవిధౌ మకరధ్వజస్య

లోలాలకాలిక్యతతోరణమాల్యశోభే |

కామేశ్వరి ప్రచలదుత్పలవైజయంతీ-

చాతుర్యమేతి తవ చంచలదృష్టిపాతః || 48 ||

మార్గేణ మంజుకచకాంతితమోవృతేన

మందాయమానగమనా మదనాతురాసౌ |

కామాక్షి దృష్టిరయతే తవ శంకరాయ

సంకేతభూమిమచిరాదభిసారికేవ || 49 ||

వ్రీడానువృత్తిరమణీక్యతసాహచర్యా

శైవాలితాం గలరుచా శశిశేఖరస్య |

కామాక్షి కాంతిసరసీం త్వదపాంగలక్ష్మీః

మందం సమాశ్రయతి మజ్జనఖేలనాయ || 50 ||

కాషాయమంశుకమివ ప్రకటం దధానో

మాణిక్యకుండలరుచిం మమతావిరోధీ |

శ్రుత్యంతసీమని రతః సుతరాం చకాస్తి

కామాక్షి తావకకటాక్షయతీశ్వరోఽసౌ || 51 ||

పాషాణ ఏవ హరినీలమణిర్ద్దినేషు

ప్రంలానతాం కువలయం ప్రకటీకరోతి |

నౌమిత్తికో జలదమేచకిమా తతస్త్వే

కామాక్షి శూన్యముపమానమపాంగలక్ష్యంయాః ||

52 ||

శృంగారవిభ్రమవతీ సుతరాం సలజ్ఞా

నాసాగ్రమౌక్తికరుచా కృతమందహాసా |

శ్యామా కటాక్షసుషమా తవ యుక్తమేతత్

కామాక్షి చుంబతి దిగంబరవక్త్రబింబం || 53 ||

నీలోత్పలేన మధుపేన చ దృష్టిపాతః

కామాక్షి తుల్య ఇతి తే కథమామనంతి |

శైత్యేన నిందతియదన్వహమిందుపాదాన్

పాథోరుహేణ యదసౌ కలహాయతే చ || 54 ||

ఓష్ఠప్రభాపటలవిద్రుమముద్రితే తే

భ్రూవల్లివీచిసుభగే ముఖకాంతిసింధౌ |

కామాక్షి వారిభరపూరణలంబమాన-

కాలాంబువాహసరణిం లభతే కటాక్షః || 55 ||

మందస్మితైర్దవళితా మణికుండలాంశు-

సంపర్కలోహితరుచిస్త్వదపాంగధారా |

కామాక్షి మల్లికుసుమైర్నవపల్లవైశ్చ

నీలోత్పలైశ్చ రచితేవ విభాతి మాలా || 56 ||

కామాక్షి శీతలకృపారసనిర్ఘరాంభః-

సంపర్కపక్ష్మలరుచిస్త్వదపాంగమాలా |

గోభిః సదా పురరిపోరభిలష్యమాణా

దూర్వాకదంబకవిడంబనమాతనోతి || 57 ||

హృత్పంకజం మమ వికాసయతు ప్రముష్ణ-

న్నుల్లాసముత్పలరుచేస్తమసాం నిరోద్ధా |

దోషానుషంగజడతాం జగతాం ధునానః

కామాక్షి వీక్షణవిలాసదినోదయస్తే || 58 ||

చక్షుర్విమోహాయతి చంద్రవిభూషణస్య

కామాక్షి తావకకటాక్షతమఃప్రరోహః |

ప్రత్యజ్ముఖం తు నయనం స్తిమితం మునీనాం

ప్రాకాశ్యమేవ నయతీతి పరం విచిత్రం || 59 ||

కామాక్షి వీక్షణరుచా యుధి నిర్జితం తే

నీలోత్పలం నిరవశేషగతాభిమానం |

ఆగత్య తత్పరిసరం శ్రవణావతంస-

వ్యాజేన నూనమభయార్థనమాతనోతి || 60 ||

ఆశ్చర్యమంబ మదనాభ్యుదయావలంబః

కామాక్షి చంచలనిరీక్షణవిభ్రమస్తే |

ధైర్యం విధూయ తనుతే హృది రాగబంధం

శంభోస్తదేవ విపరీతతయా మునీనాం || 61 ||

జంతోః సకృత్ప్రణమతో జగదీడ్యతాం చ

తేజాస్వితాం చ నిశితాం చ మతిం సభాయాం |

కామాక్షి మాక్షికఝరీమివ వైఖరీం చ

లక్ష్మీం చ పక్మలయతి క్షణవీక్షణం తే || 62 ||

కాదంబినీ కిమయతే న జలానుషంగం

భృంగావలీ కిమురరీకురుతే న పద్మం |

కిం వా కలిందతనయా సహతే న భంగం

కామాక్షి నిశ్చయపదం న తవాక్షిలక్ష్మీః || 63 ||

కాకోలపావకత్యణీకరణేఽపి దక్షః

కామాక్షి బాలకసుధాకరశేఖరస్య |

అత్యంతశీతలతమోఽప్యనుపారతం తే

చిత్తం విమోహయతి చిత్తమయం కటాక్షః || 64 ||

కార్పణ్యపూరపరివర్ధితమంబ మోహ-

కందోద్గతం భవమయం విషపాదపం మే |

తుంగం చినత్తు తుహినాద్రిసుతే భవత్యాః

కాంచీపురేశ్వరి కటాక్షకుఠారధారా || 65 ||

కామాక్షి ఘోరభవరోగచికిత్సనార్థ-

మభ్యర్థ్య దేశికకటాక్షభిషక్ప్రసాదాత్ |

తత్రాపి దేవి లభతే సుకృతీ కదాచి-

దన్యస్య దుర్లభమపాంగమహౌషధం తే || 66 ||

కామాక్షి దేశికకృపాంకురమాశ్రయంతో

నానాతపోనియమనాశితపాశబంధాః |

వాసాలయం తవ కటాక్షమముం మహాంతో

లబ్ధ్యా సుఖం సమధియో విచరంతి లోకే || 67 ||

సాకూతసంలపితసంభృతముగ్ధహాసం

వ్రీడానురాగసహచారి విలోకనం తే |

కామాక్షి కామపరిపంథిని మారవీర-

సాంరాజ్యవిభ్రమదశాం సఫలీకరోతి || 68 ||

కామాక్షి విభ్రమబలైకనిధిర్విధాయ

భ్రూవల్లిచాపకుటిలీకృతిమేవ చిత్రం |

స్వాధీనతాం తవ నినాయ శశాంకమౌళే-

రంగార్ధరాజ్యసుఖలాభమపాంగవీరః || 69 ||

కామాంకురైకనిలయస్తవ దృష్టిపాతః

కామాక్షి భక్తమనసాం ప్రదదాతు కామాన్ |

రాగాన్వితః స్వయమపి ప్రకటీకరోతి

వైరాగ్యమేవ కథమేష మహామునీనాం || 70 ||

కాలాంబువాహనివహైః కలహాయతే తే

కామాక్షి కాలిమమదేన సదా కటాక్షః |

చిత్రం తథాపి నితరామముమేవ దృష్ట్వా

సోత్కంఠ ఏవ రమతే కిల నీలకంఠః || 71 ||

కామాక్షి మన్మథరిపుం ప్రతి మారతాప-

మోహంధకారజలదాగమనేన నృత్యన్ |

దుష్కర్మకంచుకికులం కబలీకరోతు

వ్యామిశ్రమేచకరుచిస్త్వదపాంగకేకీ || 72 ||

కామాక్షి మన్మథరిపోరవలోకనేషు

కాంతం పయోజమివ తావకమక్షిపాతం |

ప్రేమాగమో దివసవద్వికచీకరోతి

లజ్జాభరో రజనివన్ముకుళీకరోతి || 73 ||

మూకో విరించతి పరం పురుషః కురూపః

కందర్పతి త్రిదశరాజతి కింపచానః |

కామాక్షి కేవలముపక్రమకాల ఏవ

లీలాతరంగితకటాక్షరుచః క్షణం తే || 74 ||

నీలాలకా మధుకరంతి మనోజ్ఞనాసా-

ముక్తారుచః ప్రకటకందబిసాంకురంతి |

కారుణ్యమంబ మకరందతి కామకోటి

మన్యే తతః కమలమేవ విలోచనం తే || 75 ||

ఆకాంక్ష్యమాణఫలదానవిచక్షణాయాః |

కామాక్షి తావకకటాక్షకకామధేనోః |

సంపర్క ఏవ కథమంబ విముక్తపాశ-

బంధాః స్ఫుటం తనుభృతః పశుతాం త్యజంతి ||

76 ||

సంసారఘర్మపరితాపజుషాం నరాణాం

కామాక్షి శీతలతరాణి తవేక్షితాని |

చంద్రాతపంతి ఘనచందనకర్ణమంతి

ముక్తాగుణంతి హిమవారినిషేచనంతి || 77 ||

ప్రేమాంబురాశిసతతస్సపితాని చిత్రం

కామాక్షి తావకకటాక్షనిరీక్షణాని |

సంధుక్షయంతి ముహూరింధనరాశిరీత్యా

మారద్రుహో మనసి మన్మథచిత్రభానుం || 78 ||

కాలాంజనప్రతిభటం కమనీయకాంత్యా

కందర్పతంత్రకలయా కలితానుభావం |

కాంచీవిహారరసికే కలుషార్తిచోరం

కల్లోలయస్వ మయి తే కరుణాకటాక్షం || 79 ||

క్రాంతేన మన్మథమదేన విమోహ్యామాన-

స్వాంతేన చూతతరుమూలగతస్య పుంసః |

కాంతేన కించిదవలోకయ లోచనస్య

ప్రాంతేన మాం జనని కాంచీపురీవిభూషే || 80 ||

కామాక్షి కేఽపి సుజనాస్త్వదపాంగసంగే

కంఠేన కందలితకాలిమసంప్రదాయాః |

ఉత్తంసకల్పితచకోరకుటుంబపోషా

నక్తందివప్రసవభూనయనా భవంతి || 81 ||

నీలోత్పలప్రసవకాంతినిదర్శనేన

కారుణ్యవిభ్రమజుషా తవ వీక్షణేన |

కామాక్షి కర్మజలధేః కలశేసుతేన

పాశత్రయాద్వయమమీ పరిమోచనీయాః || 82 ||

అత్యంతచంచలమకృత్రిమమంజనం కిం

ఝంకారభంగిరహితా కిము భృంగమాలా |

ధూమాంకురః కిము హుతాశనసంగహీనః

కామాక్షి నేత్రరుచినీలిమకందలీ తే || 83 ||

కామాక్షి నిత్యమయమంజలిరస్తు ముక్తి-

బీజాయ విభ్రమమదోదయఘూర్ణితాయ |

కందర్పదర్పపునరుద్భవసిద్ధిదాయ

కళ్యాణదాయ తవ దేవి దృగంచలాయ || 84 ||

దర్పాంకురో మకరకేతనవిభ్రమాణాం

నిందాంకురో విదళితోత్పలచాతురీణాం |

దీపాంకురో భవతమిస్రకదంబకానాం

కామాక్షి పాలయతు మాం త్వదపాంగపాతః || 85

||

కైవల్యదివ్యమణిరోహణపర్వతేభ్యః

కారుణ్యనిర్ణరపయఃకృతమంజనేభ్యః |

కామాక్షి కింకరితశంకరమానసేభ్య-

స్తేభ్యో నమోఽస్తు తవ వీక్షణవిభ్రమేభ్యః || 86 ||

అల్పీయ ఏవ నవముత్పలమంబ హీనా

మీనస్య వా సరణిరంబురుహోం చ కిం వా |

దూరే మృగీదృగసమంజసమంజనం చ

కామాక్షి వీక్షణరుచౌ తవ తర్కయామః || 87 ||

మిశ్రేభవద్గరళపంకిలశంకరోర-

స్సీమాంగణే కిమపి రింఖణమాదధానః |

హేలావధూతలలితశ్రవణోత్పలోఽసౌ

కామాక్షి బాల ఇవ రాజతి తే కటాక్షః || 88 ||

ప్రాడికరోతి విదుషాం నవసూక్తిధాటీ-

చూతాటవీషు బుధకోకిలలాల్యమానం |

మాధ్వీరసం పరిమళం చ నిరర్గళం తే

కామాక్షి వీక్షణవిలాసవసంతలక్ష్మీః || 89 ||

కూలంకషం వితనుతే కరుణాంబువర్షీ

సారస్వతం సుకృతినః సులభం ప్రవాహం |

తుచ్చీకరోతి యమునాంబుతరంగభంగీం

కామాక్షి కిం తవ కటాక్షమహాంబువాహః || 90 ||

జాగర్తి దేవి కరుణాశుకసుందరీ తే

తాటంకరత్నరుచిదాడిమఖండశోణే |

కామాక్షి నిర్భరకటాక్షమరీచిపుంజ-

మాహేంద్రనీలమణిపంజరమధ్యభాగే || 91 ||

కామాక్షి సత్కువలయస్య సగోత్రభావా-

దాక్రామతి శ్రుతిమసౌ తవ దృష్టిపాతః |

కించ స్ఫుటం కుటిలతాం ప్రకటీకరోతి

భ్రూవల్లరీపరిచితస్య ఫలం కిమేతత్ || 92 ||

ఏషా తవాక్షిసుషమా విషమాయుధస్య

నారాచవర్షలహరీ నగరాజకన్యే |

శంకే కరోతి శతధా హృది ధైర్యముద్రాం

శ్రీకామకోటి యదసౌ శిశిరాంశుమౌళేః || 93 ||

బాణేన పుష్పధనుషః పరికల్ప్యమాన-

త్రాణేన భక్తమనసాం కరుణాకరేణ |

కోణేన కోమలద్యశస్తవ కామకోటి

శోణేన శోషయ శివే మమ శోకసింధుం || 94 ||

మారద్రుహ్ ముకుటసీమని లాల్యమానే

మందాకినీపయసి తే కుటిలం చరిష్ణుః |

కామాక్షి కోపరభసాద్వలమానమీన-

సందేహమంకురయతి క్షణమక్షిపాతః || 95 ||

కామాక్షి సంవలితమౌక్తికకుండలాంశు-

చంచత్సితశ్రవణచామరచాతురీకః |

స్తంభే నిరంతరమపాంగమయే భవత్యా

బద్ధశ్చకాస్తి మకరధ్వజమత్తహాస్తి || 96 ||

యావత్కటాక్షరజనీసమయాగమస్తే

కామాక్షి తావదచిరాన్నమతాం నరాణాం |

ఆవిర్భవత్యమృతదీధితిబింబమంబ

సంవిన్మయం హృదయపూర్వగిరీంద్రశృంగే || 97

||

కామాక్షి కల్పవిటపీవ భవత్కటాక్షో

దిత్సుః సమస్తవిభవం నమతాం నరాణాం |

భృంగస్య నీలనళినస్య చ కాంతిసంప-

త్సర్వస్వమేవ హరతీతి పరం విచిత్రం || 98 ||

అత్యంతశీతలమనర్గలకర్మపాక-

కాకోలహారి సులభం సుమనోభిరేతత్ |

పీయూషమేవ తవ వీక్షణమంబ కింతు

కామాక్షి నీలమిదమిత్యయమేవ భేదః || 99 ||

అజ్ఞాతభక్తిరసమప్రసరద్వివేక-

మత్యంతగర్వమనధీతసమస్తశాస్త్రం |

అప్రాప్తసత్యమసమీపగతం చ ముక్తేః

కామాక్షి మామవతు తే కరుణాకటాక్షః || 100 ||

పాతేన లోచనరుచేస్తవ కామకోటి

పోతేన పాతకపయోధిభయాతురాణాం |

పూతేన తేన నవకాంచనకుండలాంశు-

వీతేన శీతలయ భూధరకన్యకే మాం || 101 ||

సంపూర్ణ మూకపంచశతి చూడండి. మరిన్ని దేవీ

స్తోత్రాలు చూడండి.